



# EXAMINATIONS COUNCIL OF ESWATINI

## Junior Certificate Examination

---

**SISWATI**

**207/02**

Paper 2

**October/November 2020**

**2 hours**

Additional Materials: Answer Booklet  
Coloured pencils

---

### **READ THESE INSTRUCTIONS FIRST**

Write your name, Centre number and candidate number on all the work you hand in.

Write in **blue** or **black** pen.

Do **not** use staples, paper clips, highlighters, glue or correction fluid.

Answer **all** questions in both Sections **A** and **B**.

At the end of the examination, fasten all your work securely together.

The number of marks is given in brackets [ ] at the end of each question or part question.

---

This document consists of **10** printed pages and **2** blank pages.

## SICEPHU A

**Phendvula yonkhe imibuto kulesicephu.**

**UMBUTO 1**

**Fundza lesivisiso bese uphendvula imibuto letawulandzela.**

**LISONDVO LIYAGICIKA**

Kwaba ludvumo lolwanyakatisa wonkhe ummango eNgculwini nemacentselo mhla tivakala tindzaba tekutsi Vosho umsa waMtsamo Motsa sewuyihlutfulile intfombi yenzawo lebeseyishikilise emajaha. Indzaba yaVosho yagijimisa kwembane. Latsi liyotilahla kunina yabe seyatiwa kuto tonkhe tigodzi talommango.

Kuphumelela kwakhe Vosho kwaba yindzabamlonyeni kuwonkhewonkhe ikakhulukati kuto **timbangi** takhe waMvulane. Emajaha lamanyenti bese awahhanisile Sebentile lotalwa kaZwane. Kungako amane aphelelwa nje kutsi angehlulwa nguVosho ebantfwni bonkhe. Vosho pho! Phela bebamangala kufanele ngoba Vosho bekangasiye umuntfu lobekabukeka anelitfuba kulentfombi ngoba bekangavukeli futsi **angayidli indvwangu** njengalabanye bontsanga yakhe. Abetiphilisa ngekulima tibhidvo abuye atitsengise. Abengenaso nesihlati setintfombi, imoto phela. Ngubani-ke lobekangajabulela kwehlulwa ngusinetfwanaye.

ULaMangweni abeyintfombi tiphelele, phuma langa sikotse cobo lwakhe. Abetsi kantsi wakhekile abuye ashaye ngelibala leliluhlata lokutsandzekako. Inhlonipho beyibutwa kuye Sebentile. Lijaha bekalikhulumisa ngenhlonipho nalotendlulelako ate atitjele kutsi litawendlula ngelihubo kantsi phindze utolicitsa ngalengkulu inhlonipho noma nalo beselititjelile kutsi lamuhla ngelemancamu. ULaMangweni abekhuliswe ngayo inhlonipho ekhaya. Uyise nenina bebayatisa inhlonipho futsi bagcizelela bumcoka bekuhlonipha wonkhe umuntfu.

Loku ngiko lokwabanga kutsi emajaha alommango afise kuyawutehlulekela kuyo lentfombi. Phela abeyindlala emantfombatana latsi kantsi ayabukeka aphindze engcaye. Akwetfusi-ke kutsi emajaha akuboMhlalamanti, Mgangeni, Timbutini naletinye tigodzi onkhe bese kayati indlela leya kuBhobokazi ekhabo Sebentile. Labanye bebayati noma balele seyabhodvuka tigi tabo. Phela labadzala batsi, 'lapho kunelutsandvo khona, indlela ikhona'. Linyenti lalamajaha abeshaya ngetimoto takalokusho abuye ayidle kudzele sibukeli indvwangu leyo. Beketa lamajaha

kuSebentile atsi atoshengetisa letimotolo tawo ngelitsemba lekutsi utotsatseka kodwa kwakufana nekutsela emanti emhlane welidada. Konkhe loku kwabuye kwaba sisusa sebutsa emkhatsini waSebentile nabontsanga yakhe lebebabuka kutsi Sebentile udlala ngematfuba emajaheni labonakala adla lizambane lampondo. Linyenti late lafunga kutsi Sebentile unebutsi lobuyingoti. Phela unjalo umhobholo, wenta umuntfu akhulume intfo lengekho.

Vosho akaphotisanga maseko. Kwatsi emuva kwetinyangana wavele wayisondzeta emabaleni eMavulane lentfombi, wagcwalisa emaphupho akhe. Uyise wamlobolela ngekushesha bate batsi labanyenti wesabe kutsi bangate bamemuke lomakoti wakakhe. Watishaya tihamba ngemasondvo kwate kwadzela sibukeli.

Emuva kwesikhashana nje, Vosho wavelelwa yinhlanhla lengakavami. Ummango waseNgculwini wamtfuma kutsi ayowumelela endlini yetishayamtsetfo. Phela umsebenti wakhe wengadze bese utfufukile sekasungule nenhlangano yako kulima tibhidvo. Abenalo nelikhono lekutfo la titolo tekubatsengela lomkhicito. Wabona ke ummango kutsi ukhutsele Vosho ngako angabemelela ePhalamende. Walitsakasela lelifuba Vosho wasukumela etulu watfumeka. Sewesibili lomnyaka umsa waMtsamo solo atfunywa, imphilo yakhe seyigucukile impela. Ungamphika nangabe umati itolo. Labanye sebeva ngetindzaba kutsi Vosho lo bekangabhunyi nasetiko. Sekuyinganekwane kutsi bekangacatjangwa nakancane kutsi uyoke ahambe ngemotolo. Indzaba yemabhizinisi-ke yona ayiphatfwa. Ngemahlalakhona. ULaMangweni yena bamkhomba enyuvesi yakaNgwane, eKwaluseni phela, lapho aceceshwa khona kutemabhizinisi. Lomnyaka lona nje sewekugcina bese uyaphotfulwa.

Kuko konkhe loku, linye linyeva lelalihlupha Vosho nemkakhe. Yindzaba yembeleko! Iminyaka lengetulu kwalesihlanu solo kulokota litsemba kutsi utawuvela umntfwana. Umndeni nawo bese ucalile kubuta kutsi kantsi sekubambephi kuLaZwane. Ligugu lamakoti wabo bese liya ngekuncipha.

**Imibuto**

- (a) Bhala sibongo saVosho? [1]
- (b) Bekuyini umsebenti waVosho bekatiphilisa ngawo? [1]
- (c) Endzimeni yesitsatfu, khipha lokukhomba kutsi umka Vosho bekamuhle. [1]
- (d) Chaza lamagama lalandzelako njengoba asetjentiswe endzabeni:
- (i) Timbangi (*indzima yesibili*) [2]
- (ii) Kudla indvwangu (*indzima yesibili*) [2]
- (e) Ngaphandle kwenhlonipho, nika kunye lokukhomba similo saSebentile usekele ngeliphuzu linye. [3]
- (f) Lamajaha lebeketa ngetimoto, adle indvwangu bekamtsandza mbamba yini Sebentile? Sekela imphendvulo yakho ngeliphuzu linye. [2]
- (g) Ngekucabanga kwakho itawuba njani imphilo emkhatsini waSebentile naVosho njengoba solo ababatfoli bantfwana? Sekela imphendvulo yakho ngeliphuzu linye uchaze kuvakale. [3]

**[Sekukonkhe: 15]**

## UMBUTO 2

**Fundza lesivisiso bese uphendvula imibuto letawulandzela.**

### **SIKOLWA LESIPHAKEME SASEZONDI**

Sikolwa saseZondi sasidvume njengesikolwa lesasingaphumeleli kahle etifundvweni. Kwase kwetayelekile nje kutsi sivele etikolweni letente kabi minyaka yonkhe ngekulandzelana. Kwakuyimvisa buhlungu kwati kutsi lesikolwa phambilini sasibekwa sichudzelane naletinye letidla umhlanganiso velonkhe kodvwa nyalo sase sijike saba yinhlekisa.

Tatitiningi tintfo letatibange kutsi lesikolwa sigcine sikulelizinga. Kushintjashintjana kwebaphatsisikolwa nekuhamba kwabothishela labanyentana lebese bayimisinsi yalesikolwa kwasifaka sandla. Yacala yehla imiphumela yalesikolwa. Loku kwaba nemtselela wekutsi bafundzi bangasakutsakaseli kutofundza kulesikolwa. Kamuva nje incumbi yebafundzi lebese bafundza kwakungulabo lababongwe kuletinye tikolwa ngemuva kwekutiphatsa kabi. Labanye balabafundzi bebafike bahlanyele imikhiba lemibi lekwakwenta lesikolwa sigcine sibe lihlatsi. Bese batayeke baphatsi kucela lusito embutfweni weMbube lodvutane kutsi uphalale utobacondzisela bafundzi lebaphambana nemtsetfo. Kweba, kubaleka esikolweni, kulova, kusebentisa tidzakamiva, kuphatsa tilimato nekugwazana kwakungemahlalakhona.

Kubafundzi labemukelwe kulomnyaka kube khona bafana labane ebangeni lelishumi lababe nenshisekelo yekugucula lesikolwa kute sibuyise sitfunti saso. Batali balabafundzi labane bebefundze baphumelela kuso lesikolwa, ngako nabo labafundzi bebanenkholelo kutsi batowuphakamisa umjeka walesikolwa. Batimisela kwenta taba letitawukhomba labanye bafundzi kutsi simcoka kangakanani lesikolwa sabo. Bacela sitfutjana kulolisekela lemphatsisikolwa kutsi mane bametfulele leliphupho labo lekushintja lesikolwa sibuyele sibe njengakucala. Lisekela lemphatsi lalitsakasela kakhulu leliphupho laze lacela kutimbhandzakanya nabo labafundzi lebebanenshisekelo. Lisekela labachuba bayokwendlalela umphatsisikolwa ngaleliphupho naye walijabulela.

Kwatsi kucala liviki babe bawungenela umsebenti lomkhulu. Insimbi yekungena kwesikolwa yashaywa kusesele imizuzu lesihlanu singakangeni sikolwa khona kutotsi nase kugabanca insimbi yesikhombisa babe sebeme emlayinini kuvele kucale kuthantaza. Loku kwakungumetamo wekutsi bafundzi nabothishela bahloniphe insimbi yekungena futsi babambe sikhatsi. Kute balwe nekubaleka kanye nekulova kwebafundzi emaklasini ngetikhatsi tekufundza, bakhetsa kusebentisana netindvuna letibuke emaklasi lehlukene kutsi bamake labo labakhona kuleso naleso sifundvo kuloluhla lwemabito kuwo onkhe emabanga. Loku kwakucinisekisa kutsi

ngempela kubebete umfundzi lokhona kubalekela tifundvo letitsite, kubebete lolovako kantsi kubuye kucize kutsi bonkhe bothishela bayangena futsi bafundzise tifundvo tabo ngoba bebasayina ekupheleni kwetifundvo.

Labafundzi baphindze bakha emabhentji ngemakabha lebeketfulwe eluphahleni lwemagumbi ekufundzela nakunesiphepho emnyakeni lowendlulile. Lamabhentji bebefise kutsi ahlale bafundzi ngesikhatsi selikhefu. Bacela kusekelwa ngusomabhizinisi wenzawo ngemasaka lamane asemende kanye napende. Kwaba yintfokoto lenkhulu lapho bafundzi sebahlala emabhentjini abo lamasha. Bese kunelibandla lebafundzi lelase likhetse kubabambisa kulemetamo yabo.

Abagcinanga ngekwakha emabhentji kodwa basukela umkhankhaso wekuhlanyela tjani netimbali. Bacela bafundzi labanetimbali netjani lobucolisakele emakhaya kutsi babaphatsele. Batihlanyela letimbali netjani lobuhle emabaleni esikolwa kute lesikolwa sibe nguleso lesibukekako. Batinikela ngekufika ekuseni banisele kute kutoba kuhle onkhe emalanga.

Base bacela kukhulumisana nalabanye bafundzi emlayinini ngekutiphatsa kanye nangekutimisela etincwadzini. Babacela nje sevele ukhona lomoya kulabanyenti wekutimisela. Babambisana netindvuna tebafundzi ekunakeni kutsi bafundzi bagcoka inyufomu lengiyo yesikolwa njengoba umphatsi sikolwa beahlale asho kutsi kungagcoki kahle inyufomu luphawu lwekucala lwekungatiphatsi kahle.

Basukela inkapane leyakha umgwaco lowengca kulesikolwa bacela kutsi baphiwe imigcoma yekulahla tibi lokwakutocinisekisa kutsi sihlobe sikolwa. Yatsi itseleka imigcoma babe bakhulumisana nebafundzi kutsi bayisebentise phela lemigcoma. Sashintja sikolwa saba sihle.

Abakhatsalanga ngoba batfola imvumo elisekeleni lemphatsisikolwa kutsi kube nendlela yekuhlela bafundzi ngekuphasa kwabo ngemuva kwaleso naleso sivivinyo kute batobona kutsi baphasa njani nabacatsaniswe nalabanye bafundzi. Loku kwenta kutsi kube nemchudzelwano nekutimisela kulelo nalelo banga ngoba bafundzi bebati kutsi ngemuva kwetivivinyo bebatobona kutsi basebente njani. Bakhutsata bafundzi kutsi bete esikolweni ngeMigcibelo babuye baphute kuhamba nakuphuma sikolwa. Kuphasa kwebafundzi kwenyuka ngelizinga lelibabatekako nalelijabulisako.

Kwatsi nakufika sikhatsi sekuhalalelisela labo labente kahle emnyakeni kulesikolwa, wawungaphika kutsi ngulesa sasingenti kahle. Sase sishintje ngendlela lencomekako futsi kwase kunetinkhomba kutsi loku lokuphekiwe lonyaka kuvutsiwe. Batali lebebagcine ekucaleni kwemnyaka kulesikolwa bamangala nabefika. Impela lemetamo yalabafundzi labane

beyingabonwa naluswane lolukhasela etiko. Bafundzi bebagcoka inyifomu yabo lefananako, batimisela ngemsebenti wesikolwa futsi batati kutsi babafundzi. Thishelanhloko wema ngesibindzi wabita labafundzi labane lababe mahlahlandlela watisa batali ngemisebenti yabo lemihle kulesikolwa.

2 (a) Bhala sifinyeto lesingaba ngemagama labalelwa ku 60 – 80 ukhombise imetamo leyentiwa bafundzi labane belibanga lelishumi basesikolweni saseZondi kute kutfutfuke futsi kuphakame ligama lalesikolwa.

[10]

(b) Bafundzi basesikolweni lesiphakeme saseZondi bafuna kwakha lihhola lesikolwa. Kutawuba nemcimbi welidina kute kucokelelwe timali tekusekela lomsebenti wekwakha lelihhola. Bhala simemo lesiya emalungeni elikomidi lebafundzi lebake bafundza kulesikolwa uwameme kulomcimbi.

[15]

**[Sekukonkhe: 25]**



**SICEPHU B: LUHLELO**

**Phendvula yonkhe imibuto kulesicephu.**

**UMBUTO 3**

**(a)** Sebentisa lendzima letsetfwe kusivisiso 1, Lisondvo Liyagicika, indzima 2 ukhiphe naku lokulandzelako:

Kuphumelela kwakhe Vosho kwaba yindzaba mlonyeni kuwonkhewonkhe ikakhulukati kuto timbangi takhe waMvulane. Emajaha lamanyenti bese awahhanisile Sebentile lotalwa kaZwane. Kungako amane aphelelwa nje kutsi angehlulwa nguVosho ebantfwini bonkhe. Vosho pho! Phela bebamangala kufanele ngoba Vosho bekangasiye umuntfu lobekabukeka anelitfuba kulentfombi ngoba bekangavukeli futsi angayidli indvwangu njengalabanye bontsanga yakhe. Abetiphilisa ngekulima tibhidvo abuye atitsengise. Abengenaso nesihlati setintfombi, imoto phela. Ngubani-ke lobekangajabulela kwehlulwa ngusinetfwanaye.

- (i)** Siphawulo [1]
- (ii)** Sandziso sendzawo [1]
- (iii)** Sabito lesibalako lesinesimo lesikhomba kuphelela [1]
- (iv)** Sento lesinemcondvo lophikako [1]
- (v)** Libito lesigaba 1(a) bunyenti [1]

**(b)** Sebentisa leligama **/umuti/** kuphendvula lemibuto lelandzelako:

- (i)** Khipha takhi taleligama lelingenhla, utichaze. [2]
- (ii)** Yakha libito leliphindze sicu ngalelibito. [2]

**(c)** Bhala imisho lenanaku lokulandzelako **ukudvwebele:**

- (i)** Sihlungo sigaba 1 [2]
- (ii)** Sandziso sesimo [2]
- (iii)** Sento lesisemphambosini yekwentela [2]

**[Sekukonkhe: 15]**

**UMBUTO 4**

(a) Bhala tibonelo taloku lokulandzelako:

- (i) Sibaluli lesinesicu semvelo lesichazako [1]
- (ii) Libitogcogca sigaba 3 [1]
- (iii) Sento lesikhomba sikhatsi lesisandza kwengca [2]

(b) Chaza takhi taleligama lelibhalwe ngalokucindzetelwe:

Silwane siyabaluma bafana.

/si-/

/-ya-/

/-ba-/

/-lum-/

/-a/

[5]

(c) Bhala imisho lenanaku lokulandzelako:

- (i) Libitombaca lelisesento nesento [2]
- (ii) Sibabato semvelo lesikhomba kumangala [2]
- (iii) Sentakutsi lesilunga linye [2]

**[Sekukonkhe: 15]**



**BLANK PAGE**

---

Permission to reproduce items where third party owned material protected by copyright is included has been sought and cleared where possible. Every reasonable effort has been made by the publisher (ECESWA) to trace copyright holders, but if any items requiring clearance have unwittingly been included, the publisher will be pleased to make amends at the earliest possible opportunity.